

પ્રકરતિ દેખાડે છે.

પ્રકરતિ દેખાડે છે ‘હિસાબી’ જો ધીરધાર,
જગાવસ્થા ખુલ્લો કરે આપણો જ વહેવાર. - પ્રકરતિ....

પરમાણુ ને પુદ્ગલોનાં ખાંચાં જો તરેહવાર,
દ્વેષ ઝરતાં સળગે હોળી રાગવસ્થે તહેવાર.

સરવૈયાં કાઢી જોવાં જમા અને ઉધાર,
જમા કરતા શીખી જોવું આવે જયારે કટુ ગાળ. - પ્રકરતિ....

તુર્તે જ સમજવાનું પૂર્વે વિંઝી કો’ક વાર,
દિલમાં ભોંકાણી આજે જીભડીની તલવાર.

લૂલીની જ ચળવળે ઊભો થાય સંસાર,
નિશાની અજાગૃતિની બે-ફામીનાં ઉદ્ગાર. - પ્રકરતિ....

ક્રોધ અને લોભ કષ્ટી કષાયોની ભંગજાળ,
વિશ્વે જાગતાંને મીલે ઊંઘમાંયે આહાર.

પરભાવે પ્રતિષ્ઠાથી અજ્ઞતાને ભોજનથાળ,
જગત આખું જમાડે છે કષાયોને સર્વાહાર. - પ્રકરતિ....

સ્થૂળ શરીર જીવે છે આહારોને આધાર,
સૂક્ષ્મ શરીર રચે છે રાગ-દ્વેષ સંસાર.

ક્રોધ થયાં પછી બોલે ‘સારું કર્યું’ તે જ કાળ,
કષાયોને મળી જાય ‘ખોરાકી’નો સૂક્ષ્માહાર. - પ્રકરતિ....

અહંકારે ‘બાવો’ ખાયે ડખાળી આદતનો માર,
છતી આંખે અંધાપો જો એનું નામ જ સંસાર.

ખાવો પડે અનાત્માને પોતાની ભૂલોનો માર,
ભોગવે છે તેની ભૂલ એ જ મૂળ જ્ઞાનાધાર. - પ્રકરતિ....

